



Il-grupp ta' pellegrini Żwieten ġewwa l-Lourdes immexxi mill-Isqof Galea u l-Arcipriet M. Spiteri fl-1957

Id-Devozzjoni lejn il-Madonna ta' Lourdes fiż-Żejtun

Kitba tal-Kan. Dun Joe Abela

Gheluq il-150 sena

Din is-sena – 2008 - il-knisja Kattolika qed tfakkar il-150 anniversarju mindu l-Vergni Maria dehret ghal bosta drabi lit-tfajla Franciża Bernardette Soubirous, fir-rahall ċkejken ta' Lourdes. Fil-fatt il-Papa preżenti Benedittu XVI żar dan is-santwarju fil-11 ta' Frar ta' din is-sena.

Kien nhar il-11 ta' Frar, 150 sena ilu, li l-Madonna dehret għall-ewwel darba liċ-ċkejkena Bernardette. Mhux l-intenzjoni tiegħi li nikteb f'dan l-artiklu l-istorja ta' dawn id-dehriet, storja li fl-ahħar mill-ahħar, il-qarrejja ta' dan il-programm tal-festa min jaf kemm-il darba semgħuha. Il-hsieb tiegħi hu li niġbed l-attenzjoni tal-qarrejja lejn kulma għandna fiż-Żejtun li jfakkarna f'dawn id-dehriet u f'din id-devozzjoni.

Lourdes

Isem illum magħruf fid-dinja Kattolika kollha; isem li jilma bhas-silġ abjad fuq il-quċċata ta' l-gholjiet; isem safi bhas-sema kahlani f'Massabielle; isem li jitlob bħal daqsxejn ta' rahhala mitfugħa fuq irkubtejha t-tnejn; isem, fuq kollox, imbierek u mfakkar mill-Insara kollha. Ghaliex?

F'nofs is-seklu 19, tista' tgħid, hadd ma kien qattsema' b'dan l-isem tar-rahall ċkejken Franciż imrekken taħ il-Pirinej, il-muntanji li jifirdu Franza minn Spanja. Fl-1858 f'Lourdes ma kenux jgħixu aktar minn 5,000 ruh, jaqilghu x'jieklu minn dak li x-xmara Gave u l-ghelieqi kienu jipprovdulhom. Rahal antic, ċkejken, imhars minn kastell, xhieda ta' passat imqalleb! Toroq dojq u mibnija mingħajr ebda pjan tnehhi t-triq prinċipali. Bħal Malta il-post fl-imghoddi kien abitat ukoll mir-Rumani u l-Gharab, u numru ta' turisti kienu jżuru dan il-lokal kwiet ukoll qabel id-dehriet tal-Vergni mbierka. Fil-fatt dan ir-rahall ta' Lourdes kien taħt il-harsien ta' Marija Immakulata.

Bernardette Soubirous

Il-bniet ta' Lourdes spiss kienu jmorru pellegrinaġġi mal-ġenituri tagħhom. F'dawn il-pellegrinaġġi huma kien jilbsu l-abjad u l-ikhal bil-midalja u r-rużarju. Fost dawn it-tfajliet kien hemm Bernardette Soubirous, bint Francois Soubirous li kellu s-sengħa li jidhan il-qamh fi dqid. Fis-sena 1858 Bernardette li kienet twieldet l-akbar fost tmint itfal, nhar is-7 ta' Jannar 1844, allura kellha 14-il sena. Mindu kellha 6 snin kienet tbat bl-ażma, u meta kellha 10 snin il-marda kerha tal-kolera kienet kompliet dghajfitha. Izda kemm hu veru li l-Mulej ihars

“Kien nhar il-11 ta' Frar, 150 sena ilu, li l-Madonna dehret għall-ewwel darba liċ-ċkejkena Bernardette”

lejn u jippreferi d-dghajjef u l-batut. Propju lil din it-tfajla fqira u nieqsa minn tant hwejjeg ta' din id-dinja, il-Verġni Marija riedet tidher u taghti l-messaġġ taghha. Il-Madonna dehrtilha mhux anqas minn 18-il darba, bl-ahhar dehra nhar is-16 ta' Lulju, 1858. Kellu jghaddi żmien twil u Bernardette habbtet wiċċha ma' hafna problemi, sakemm dak li qalet gie aċċettat u emmnut.

Ġużeppina Curmi ġewwa Lourdes

Meta kollox qaghad u l-oppożizzjoni siktet, id-devozzjoni lejn il-Madonna ta' Lourdes xterdet f'hafna pajjizi Nsara fosthom, m'ghandniex xi nghidu, ukoll fil-Gżejjer Maltin. Sadattant Bernardette Soubirous kienet ittajret ghal hdan il-Mulej fis-sena 1879 fl-eta' ta' 36 sena. Wara li d-devozzjonijiet ta' Lourdes kienu ilhom rikonoxxuti mill-knisja ta' Tarbes, id-djoċesi tar-rahal ta' Lourdes ghal 17-il sena. Fl-1864 meta allura Bernardette kin ghad kellha allura 20 sena, Ġużeppina Curmi, bint is-Sindku taż-Żejtun Dr. Paolo Curmi, twieldet fil-belt Valetta, iżda meta ghad kellha biss sena wahda, il-ġenituri taghha kienu diġa ġabuha fiż-Żejtun, fejn mhux biss trabbiet, iżda wkoll kompliet tgħix hajjitha kollha; għexet matul is-snin meta d-devozzjoni lejn id-dehriet ta' Lourdes kienet fl-aqwa taghha. Mhux ta' b'xejn li nibtet f'qalb is-Sinjorina Curmi ix-xewqa li xi darba tmur iżzur lill-Madonna ġewwa Lourdes. Meta kienet ghadha tifla hi kienet tattendi l-iskola tas-Sorijiet ta' San Ġużepp f'Bormla. Fiż-żgħożija taghha Ġużeppina kienet tghallem id-duttrina lit-tfal foqra Żwieten fid-dar tal-ġenituri taghha fi Triq Sant'Anġlu. Il-Mulej ried li fis-sena 1894, meta allura hi kellha diġa 30 sena, żewġ sorijiet ta' San Ġużepp kienu sejrin Lourdes. Ġużeppina malajr tablet il-permess biex tmur magħhom, u l-ġenituri kienu pronti qalulha "iva". F'Lourdes hi hasset ġibda straordinarja għat-talb, u kkonvinciet ruhha li Ġesu' kien qiegħed isejhilha biex timxi warajh. Allura deherilha li kienet imsejha għall-hajja reliġjuża u marret thabbat il-kunvent ta' l-Immakolata f'Lourdes stess, risoluta li tidhol f'dik il-Kongregazzjoni. Iżda l-Mulej ma kienx qiegħed isejhilha biex tidhol ma' dawk ir-reliġjużi. Lura f'Malta kompliet tiġbor it-tfal foqra madwarha, u l-Arċipriet Dun Lawrenz Degabriele taha l-permess lit għallimhom fil-knisja ta' l-Ispirtu s-Santu. Sadattant l-esperjenza li kellha f'Lourdes Ġużeppina qatt ma nsietha. Għaddew xi snin u giet ispirata biex twaqqaq Kongregazzjoni ġdida taht il-patroċinju ta' Ġesu' Nazzarenu. Mietet fis-sena 1931, iżda r-Reliġjużi ta' Ġesu' Nazzarenu qatt ma nsew minn xhiex il-fundatriċi tal-Kongregazzjoni tagħhom kienet għaddiet fiż-żjara memorabbli taghha fir-rahal ta' Lourdes, ir-rahal tal-Verġni Marija.

Il-grotta ta' Lourdes fl-Istitut Ġesu' Nazzarenu.

Meta fis-snin hamsin u sittin tas-Seklu 20, il-Kongregazzjoni, taht id-direzzjoni għaqlija ta' l-Isqof Mons. Emanuel Galea, li allura kien jabita fl-istess Istitut, li kien għamli ċ-ċentru ta' l-Apostolat tiegħu, hadet hsieb tibni l-kappella sabiha li għandhom illum, ir-Reliġjużi ġustament hassew il-htieġa li jibnu grotta mdaqqa fuq wara tal-kappella, mhux biss biex ikabbru d-devozzjoni lejn il-Madonna ta' Lourdes, iżda wkoll biex din il-grotta tibqa' monument li jfakkarhom fl-esperjenza sabiha tal-Madre Ġużeppina Curmi. F'din il-grotta l-istatwa tal-Verġni Marija hi fil-gholi ġmielu. Il-grotta spazjuża hi mzejna bi fjuri u pjanti li jixxebilku u takkomoda altar tal-ġebel, li kien gie ikkonsagrat mill-istess Isqof Galea. Għal żmien twil kienet issir kull sena, nhar is-16 ta' Lulju, festa tal-Madonna tal-Karmnu, u l-Ahhar dehra f'Lourdes, pellegrinaġġ mill-knisja parrokkjali taż-Żejtun sa din il-grotta fejn wara kienet titqaddes quddiesa. Illum dan il-pellegrinaġġ isir mill-knisja ta' l-istess Istitut Ġesu' Nazzarenu. Fil-viċinanzi ta' din il-grotta hemm statwi tal-ġebel ta' Ġesu' Kurċifiss u ta' San Mikiel.

Il-grotta ta' Lourdes annessa mal-knisja parrokkjali.

Grotta ohra ta' Lourdes popolari fost iż-Żwieten hi dik marbuta mal-knisja parrokkjali, propjament parti mill-bini parrokkjali fi Triq San Girgor. Dun Mikiel Spiteri, Arċipriet taż-Żejtun, li bil-hidma tiegħu u tal-prokuratur Dun Ġużepp Desira tela' dan il-bini, mill-bidu ta' dan



Il-wasla ta' l-istatwa tal-Madonna fil-Knisja Parrokkjali. Din l-istatwa ngabet minn Lourdes u tberket mill-Papa Piju XII.

“ Il-Mulej ried li fis-sena 1894, meta allura hi kellha diġa 30 sena, żewġ sorijiet ta' San Ġużepp kienu sejrin Lourdes. Ġużeppina malajr talbet il-permess biex tmur magħhom”



il-proġett kellu x-xewqa li jagħmel ukoll kappella dedikata lill-Madonna ta' Lourdes. Mhux l-ewwel darba li mar l-Awstralja u l-Amerika jiġbor fondi għal dan il-bini. F'Awissu tas-sena 1957 hu organizza pellegrinagg għal Lourdes, fejn il-pellegrini kellhom iżuru l-grotta tal-Madonna. Minn Lourdes xtraw statwa tal-Verġni Mbierka u biha għaddeu Castelgandolfo Ruma, fejn kellhom udjenza storika mal-Q.T. il-Papa Piju XII li bierek din l-istatwa u lill-poplu Żejtuni. Il-pellegrini li barra l-Arċipriet kienu jinkludu lill-Isqof Emanuel Galea, il-prokuratur Dun Ġużep Desira, Dun Karm Galea, Dun Karm Bajjada, l-imghallem tal-bini parrokkjali Ġanni Vella u lis-Sur Ġużi Attard biex inkunu semmejna f'it minnhom – għaliex il-grupp kien jghodd madwar 60 ruh – wasslu l-istatwa tal-Madonna saż-Żejtun. Sadattant il-kappella għaliha kienet kważi lesta. Carmelo Cassar hejja grotta bil-ġebel tal-gagazza u l-imghallem Ġanni ha hsieb itella' altar tal-ġebel quddiem il-grotta. Dan l-altar gie ikkonsagrat mill-Isqof Emanuel Galea fis-sena 1957 u li meghjun minn huh il-Kan. Franġisku Galea u mill-Kan. Giovanni Vella qaddes l-ewwel quddies quddiem din il-grotta. L-Arċisqof Mikiel Gonzi ta indulgenzi lil min jitlob quddiem din ix-xbieha tal-Madonna. Għal snin twal kien jitqaddes quddies f'din il-kappella u jinghad it-talb b'mod speċjal fil-ġranet tad-dehriet tal-Madonna.

Pittura fil-knisja parrokkjali.

Wahda mill-erba' pendenti fil-kappella tal-Madonna tal-karita' fil-knisja Parrokkjali taż-Żejtun tirrapreżenta lill-Verġni Marija tidher lil Santa Bernardette fil-grotta ta' Lourdes. Il-Verġni Marija hija liebsa l-abjad b'faxxa ċelesti madwar qaddha u b'kuruna tar-Rużarju mdendla minn driegħha tal-lemin. Harsitha hi pjuttost il-fuq u fuq warajha tidher is-solitu raġġiera. Santa Bernardetta hi għarkupteja fuq il-blat, b'idejha t-tnejn miftuhin thares lejn id-dehra sabiha tal-Madonna titlobha u tammira xena hekk stupenda. Dan il-kwadru flimkien mat-tliet pendenti l-oħra – Marija Protettriċi ta' l-Insara, Marija Nkurunata mit-Trinita' Mqaddsa u t-Tluġħ ta' Marija fis-Sema – giet impittra miz-Żejtuni Tuse' Busuttil li, bhas-soltu ma naqasx li jdahhal xena rustika fir-rokna tal-pendent.

Niċeċ f'postijiet pubbliċi.

It-toroq taż-Żejtun, bhat-toroq ta' rhula oħra qodma huma mzejna b'numru sewwa ta' niċeċ reliġjużi, xhieda tas-sentimenti reliġjużi ta' missirijietna. Naturalment fiż-Żejtun l-aktar komuni huma dawk ta' Santa Katarina u tal-Verġni Marija, l-aktar taht it-titli tar-Rużarju u tal-Karmnu. Izda niltaqghu ukoll ma' xi whud iddedikati lill-Madonna ta' Lourdes. Wahda mill-isbah qegħda fi Triq San Girgor faċċata ta' l-Istitut Ġesu' Nazzarenu. Sfortunatament il-kitba li hemm taħtha m'ghadiex tinqara, iżda n-niċċa hi mibnija b'sengħa kbira. Tidher il-Madonna b'Santa Bernardetta quddiemha ġewwa grotta magħmulha mill-ġebel tal-gagazza, li x'aktarx kien jingiebb minn nahiet ta' Had-Dingli. L-arkitettura hija rfinuta : żewġ pilastru li jitiġghu minn fuq il-baži b'kapitelli Joniċi fuqhom li jerfghu ġmiel ta' "entablature", magħmul mill-arkitrav, friż u gwarniċ. Fuq nett, fuq "broken elliptical pediment" kollox hu nkurunat b'salib. Hasra li niċċa daqshekk sabiha għadha ma gietx restawrata, tant li shansitra l-ghasafar qed ibejtu fiha! Niċċa oħra artistika qegħda fuq gallarija f' Misrah Bandolier. Din hija iżgħar minn dik li semmejna, iżda mhix anqas iddekorata b'sengħa arkitettonika. Din id-darba il-kapitelli huma korinti u "nome di Maria" hi skolpita taht il-Madonna.

Niċċa oħra tal-Madonna ta' Lourdes tinsab fi Triq Lorenzo Gafa'. Hi miżbugħa b'kulur ċelesti, u l-arkitettura tagħha hija kompletament differenti mit-tnejn l-oħra. Flok pilastru għandek żewġ kolonni u l-kitba ta' l-indulgenzi mogħtija mill-Isqof Pietru Pace nhar l-4 ta' Marzu, 1895 hi ċara hafna.

Niċċa pjuttost sempliċi tinsab fl-bitha tal-Mużew tal-Bniet. Hadimha Karmenu Cremona fin-nofs tas-seklu 20. Il-kapitelli huma doriċi u n-naha t'isfel hi mzejna b'żewġ stilel. Niċeċ oħra jinsabu fil-ġonna u b'tiehi privati. ■



“Minn Lourdes xtraw statwa tal-Verġni Mbierka u biha għaddeu Castelgandolfo Ruma, fejn kellhom udjenza storika mal-Q.T. il-Papa Piju XII li bierek din l-istatwa u lill-poplu Żejtuni. Il-pellegrinili barra”